

दैन. पत्रिका, भोपाल

7 JAN 2011

टाटा समूह की मध्य प्रदेश में दस्तक

इंदौर में कई स्थान देखे, भोपाल पर भी नजर

अरविंद तिवारी . मनीष काले
@ इंदौर

देश के सबसे बड़े औद्योगिक घरानों में से एक टाटा समूह ने एक बार फिर मध्यप्रदेश में दस्तक दी है। हजारों लोगों के लिए रोजगार की संभावनाएं खड़ी करने वाले समूह के करीब 500 करोड़ के प्रोजेक्ट के लिए संभावनाएं तलाशने टाटा कंसल्टेंसी सर्विसेज (टीसीएस) के दो आला अफसर इंदौर पहुंचे और चार स्थानों का दौरा कर एक प्रेजेंटेशन देखा। ये दोनों अफसर शहर के गणमान्य नागरिकों से भी मिले।

उक्त प्रोजेक्ट के लिए करीब 100 एकड़ जमीन की दरकार है। इसी समूह के शीर्ष अफसर डेढ़ महीने पहले भी इंदौर आये थे। प्रोजेक्ट के लिए स्थान का फैसला इस महीने के अंत में होना है और इससे लिए इंदौर का दावा सबसे मजबूत माना जा रहा है। मध्यप्रदेश सरकार की तैयारी हर हालत में इस प्रोजेक्ट को हासिल करने की है। यह समूह सालों पहले देवास में टाटा एक्सपोर्ट के नाम से

एक ऐसी यूनिट स्थापित कर चुका है, जिसमें आज तक हजारों लोगों को रोजगार मिल रहा है।

इंदौर से ये लोग भोपाल भी गए और वहां भी संभावित प्रोजेक्ट के लिए दो स्थानों को देखा। सरकार ने उक्त समूह को प्रदेश में लाने के लिए पलक पांवड़े बिछा दिए हैं। प्रदेश को यह प्रोजेक्ट मिलने की स्थिति में हजारों लोगों को रोजगार मिलने के साथ ही करीब 1000 आईटी प्रोफेशनल सीधे तौर पर लाभान्वित होंगे। अप्रत्यक्ष रूप से इसका फायदा और ज्यादा लोगों को मिलेगा। राजकीय अतिथि का दर्जा हासिल टीसीएस के सीईओ एन. चंद्रशेखरन व सीएफओ एस महालिंगन सहित 6 अफसर बुधवार सुबह इंदौर पहुंचे और प्रशासन के आला अफसरों व उद्योग विभाग के नुमाइंदों के साथ चार स्थानों का दौरा कर अपने संभावित प्रोजेक्ट के लिए स्थान देखे। शाम को दोनों अफसर भोपाल पहुंचे और मुख्यमंत्री शिवराज सिंह से मुलाकात की। मुख्यमंत्री ने इन्हें प्रोजेक्ट के लिए सुविधा मुहैया करवाने का आश्वासन दिया।